

आईआईटी • पहली बार 1 करोड़ के पार पहुंचा हाईएस्ट पैकेज, औसत पैकेज में भी बढ़ोतरी

छह महीने चले प्लेसमेंट सीजन के बावजूद 15% आईआईटीयन बेरोजगार, जुलाई में फिर प्रक्रिया

भास्कर संवाददाता | इंदौर

आईआईटी इंदौर ने 2025 पासआउट बैच की प्लेसमेंट रिपोर्ट जारी कर दी है। इस बार एक छात्र को 1 करोड़ से ज्यादा का पैकेज ऑफर हुआ। हालांकि, करीब 6 महीने तक चली प्लेसमेंट प्रक्रिया के बावजूद 85 प्रतिशत ग्रेजुएट्स को ही जॉब मिल पाई है। बाकी ग्रेजुएट्स को नौकरी दिलाने के लिए आईआईटी की प्लेसमेंट सेल अब भी कोशिश में लगी है। प्रबंधन का कहना है कि प्लेसमेंट की प्रक्रिया 31 जुलाई तक जारी रहेगी। 10 और कंपनियों में प्लेसमेंट की प्रक्रिया जारी है।

इंडियन इंस्टिट्यूट ऑफ टेक्नोलॉजी (आईआईटी) पिछले साल से फर्स्ट जनरेशन आईआईटीज में शामिल हुआ है। इस कारण उम्मीद जताई जा रही थी कि फाइनल की परीक्षा से पहले तक 100 फीसदी प्लेसमेंट आसानी से हो जाएंगे। लेकिन, तमाम कोशिशों के बावजूद 60 से ज्यादा ग्रेजुएट्स को अब तक एक भी कंपनी का ऑफर नहीं मिल पाया है। इस बार का प्लेसमेंट सीजन 1 दिसंबर से शुरू हुआ। अच्छी बात यह है कि इस बार औसत और हाईएस्ट पैकेज में इजाफा देखने को मिला है।

औसत पैकेज 27.3 लाख तक पहुंचा

आईआईटी से जारी रिपोर्ट के अनुसार हाईएस्ट पैकेज 1 करोड़ से अधिक रहा है। आईआईटी इंदौर की स्थापना के बाद से पहली बार किसी को 1 करोड़ से ज्यादा का पैकेज ऑफर हुआ है। पैकेज बढ़ने से औसत पैकेज में भी बढ़ोतरी हुई। इस बार औसत पैकेज 27.3 लाख रुपए तक पहुंच गया। पिछली बार हाईएस्ट पैकेज 68 लाख रुपए और औसत पैकेज 25.45 लाख रुपए सालाना था। पिछले साल बीटेक के 452 स्टूडेंट में से 359 ने प्लेसमेंट प्रक्रिया में हिस्सा लिया था। इनमें से जून तक 77 प्रतिशत यानी करीब 275 आईआईटीयन को ही नौकरी मिल पाई थी।

130 कंपनियों ने दिए 400 ऑफर

कैंपस प्लेसमेंट के लिए आने वाली कंपनियों की संख्या में इस बार बड़ा इजाफा देखने को मिला है। 2024 में जहां करीब 80 कंपनियों ने प्लेसमेंट किए थे, वहीं 2025 में 130 से ज्यादा कंपनियां कैंपस में आईं। इनमें गूगल, डाटाब्रिक्स, क्वाडआई, गोल्डमैन सैक्स, डीई शां, टेक्सास इंस्ट्रुमेंट्स, एनालॉग डिवाइसेज, बीपीसीएल, एचपीसीएल, बीईएल, सी-डॉट, एल एंड टी, मैथवर्क्स, जिंदल स्टेनलेस, आईसीआईसीआई बैंक, एचसीएल, एक्सेंचर, डेलोइट, बीएनवाई मेलॉन, मेश, जेडएस एसोसिएट्स, ऑप्टम, ब्लैकरॉक, सैमसंग, पेटीएम और रश्मि ग्रुप जैसी कंपनियां शामिल थीं। इन कंपनियों ने 400 से ज्यादा जॉब ऑफर की। कई आईआईटीयन को एक से ज्यादा ऑफर भी मिले हैं। 60 से ज्यादा ग्रेजुएट्स को अब तक पसंदीदा सेक्टर के ऑफर नहीं मिले। इनके लिए आईआईटी ने प्लेसमेंट प्रक्रिया को जारी रखते हुए कुछ और कंपनियों से संपर्क किया है।

आईटी, मैनुफैक्चरिंग में ज्यादा ऑफर

सभी सेक्टर की कंपनियों ने आईआईटीयन पर भरसा जताया है। इस बार आईटी, ऑटोमोबाइल, एनर्जी एंड एन्वायरमेंट, कंसल्टेंसी, फिनेटेक, बैंकिंग, सेमीकंडक्टर, कंस्ट्रक्शन सेक्टर की कंपनियों ने अच्छे ऑफर दिए। आईआईटी प्रबंधन के अनुसार आईटी, मैनुफैक्चरिंग, कोर इंजीनियरिंग और सेमीकंडक्टर में सबसे ज्यादा प्लेसमेंट हुए हैं।

बेहतर जॉब के लिए प्रोग्राम चला रहे हैं

आईआईटी इंदौर में दुनिया की जानी-मानी कंपनियां प्लेसमेंट के लिए आ रही हैं। पीएसयू भी यहां आने लगे हैं। अगले साल प्लेसमेंट में और सुधार के लिए हम कंपनियों को पहले से ही कैंपस में बुलाएंगे। इंडस्ट्री विजिट, इंटरशिप और आरएंडडी प्रोजेक्ट से जोड़ने को कहेंगे, जिससे स्टूडेंट को प्लेसमेंट में आसानी हो। स्टूडेंट्स को बेहतर जॉब मिल सके, इसलिए कई प्रोग्राम भी चला रहे हैं।

— प्रो. सुहास जोशी, डायरेक्टर, आईआईटी इंदौर